

PAUL BARTOLO

IL-HOBŻ TAL-MALTIN . . . U L-KUMMERĊ HIELES LI RIEDU L-INGLIŻI (1812-38)

Il-hobs ilu għal żmien twil id-dieta principali tal-massa ta' Maltin; hekk ukoll għadu illum kif wera biżżejjed l-istranj tal-furnara ftit xhur ilu. F'dan l-istudju meħud mit-teżi tiegħu dwar British Colonial Fiscal Policy in Malta, 1812-1838, PAUL BARTOLO jifha dawl importanti fuq il-problema tal-qamħ u tal-għajxien f'Malta sew minħabba l-iskarsezza lokali tal-qamħ kif ukoll minħabba r-relazzjonijiet bejn il-bdiewa, in-negozjanti u l-gvern, speċjalment f'dak li għandu x'jaqsam ma' politika fiskali u kummerċjali.*

Il-hobż Malti ilu żmien twil jintgħagen fil-biċċa l-kbira tiegħu minn qamħ barrani. Sa minn qabel ġew il-Kavallieri ta' San Ġwann fl-1530 meta Malta ma kenitx iffullata bin-nies bħal-lum (kien hawn mal-20,000 ruħ), il-Maltin ma kenux ikabbru qamħ biżżejjed biex jitimghu lil kulhadd. U billi l-hobż minn dejjem kien essenzjali għall-għajxien tal-Maltin, il-gvern lokali ta' dak iż-żmien, magħruf bħala l-Università, kien ha f'idejha għal kollox l-importazzjoni tal-qamħ: hekk il-poplu kien żgurat li f'Malta ma jkunx hawn nuqqas ta' dqig, u li dan jinbiegħ bi prezz moderat.¹

Il-Kavallieri għoġbithom dis-sistema: biss il-monopolju tal-qamħ tawh f'idejn l-Università ġdida, immexxija minn bord ta' erba' Maltin fil-Belt Valletta, minflok dik ta' l-Imdina. Għad li legalment din kienet kumpannija independenti mill-gvern, il-Granmastru kellu kontroll fuq it-tmexxija tagħha.² Il-Granmastru Pintu (1741-72), ngħidu aħna, darba

* PAUL BARTOLO, li għadu kif spicċa l-kors tal-għalliema gradwati, fl-1975 kiseb First Class fil-B.A. (Hons); huwa għamel sena jgħalliem l-Istorja u l-Ekonomija f'De La Salle College u bħalissa qiegħed ihejji teżi għall-M.A. dwar il-finanzi tal-gvern fil-bidu ta' dan is-seklu.

kien ordna l-Università tbiegh il-qamh b'telf ta' 70% biex il-poplu ma jgerrix. ³ Il-prinċipju ta' dis-sistema kien li prezz tal-hobż jinżamm bejn wiehed u ieħor dejjem l-istess: meta l-prezzijiet tal-qamh barra joghlew, l-Università kienet tbiegh bit-telf, imma kienet tpatti ghalih meta dawn jinżlu. Dan sar wiehed mill-iktar servizzi importanti li l-gvern kien jaghti lill-poplu. ⁴

L-Università kienet ukoll tikkontrolla l-prezzijiet billi toħroġ il-mieta (jew *mèta*) — prezz f'iss għal kull oġġett. Il-Granmastru De Rohan fl-1779 kien neħha l-mieta minn fuq l-oġġetti importati, barra l-qamh u t-tabakk, biex forsi n-neguzjanti jġibu kwantità ikbar. Imma l-mieta fuq l-oġġetti kollha ta' l-ikel, ta' barra u ta' Malta, reġa' dahhalha Granmastru Hompesch, inqas minn għoxrin sena wara. ⁵

Konflitti ta' opinjoni w interessi bejn il-Maltin u l-Ingliżi:

Meta Malta giet f'idejn l-Ingliżi fl-1800, dis-sistema ta' kontroll m'għoġbithomx għal żewġ raġunijiet. L-ewwelnett għax f'dak iż-żmien l-Ingliżi kienu influwenzati hafna mill-kitba ta' Adam Smith (*Wealth of Nations*, 1776) dwar il-benefiċċji tal-kummerċ hieles u tal-kompetizzjoni. Infatti wiehed jista' jinnota kif il-prinċipji ta' Smith huma espressi fl-introduzzjoni tal-proklamazzjoni tal-25 ta' Frar, 1828, li biha l-Ingliżi neħhew minn Malta l-mieta tal-hobż:

"His Excellency being persuaded that no measure is better calculated to ensure an abundant supply of provisions of superior quality and at cheap rates, than the removal of all restrictive regulations having the least tendency to the discouragement of competition in the market... all persons may lawfully buy or sell bread at such price as may be agreed upon between the Buyer and Seller..."

Għalhekk il-kwestjoni tat-tneħhija tal-kontroll minn fuq l-importazzjoni tal-qamh, kif se naraw, hija biss parti mill-konflitt soċjali-ekonomiku bejn il-Maltin u l-Ingliżi. Fit-tradizzjoni 'paternalista' tal-Maltin, il-gvern kien mistenni jindaħal f'kull haġa li tmiss il-poplu: il-kwalità u l-prezz tal-hobż, provediment tal-ilma, xogħlijiet publiċi, sptarijiet, karità, edukazzjoni u l-bqija kienu kollha kkontrollati mill-Kavallieri. L-Ingliżi lmentaw li "the people have come to depend on government for all their wants." ⁶

Min-naħa l-oħra, l-Ingliżi riedu jimponu f'Malta s-siste-



ma tagħhom ta' *laissez-faire* — li mhux il-gvern imma persuni ohra għal rashom jaħsbu għall-bżonnijiet ta-ikel, industriji, edukazzjoni u l-bqija.⁷ Per eżempju, Sir Thomas Maitland, l-ewwel Governatur Ingliż ta' Malta (1813-24), kiteb Londra li Malta kien hawn nies iktar milli tiflaħ il-gżira għax il-gvern kien jissussidja l-qamħ.^{6*} Din kienet ideja żbaljata, għax il-Maltin kienu jaqilghu hobżhom billi jiddefendu l-Ewropa jew l-imperu Ingliż u billi jesportaw il-qoton li sa l-1800 kien jagħtihom iżjed qliegħ milli kieku jkabbru l-qamħ. Imma l-attitudni ta' Maitland turi bič-čar kif il-Gvern Kolonjali ma setax iħares bl-istess nuččali tal-Maltin lejn il-problemi ekonomiči u sočjali tal-gżira tagħna.

L-istess Maitland ikkundanna l-monopolju tal-qamħ per prinčipju:

"The first argument, and certainly a very strong one against this [corn] monopoly is first the general argument against all monopolies..."⁶

Għalhekk, kif spjega it-Teżor Ingliż fl-1838, Londra xtaqe li f'Malta:

"the inhabitants should be induced to rely, like those of other British Colonial Possessions, entirely on their own resources and foresight, and on the operations of trade for that supply."⁸

Ma' dal-konflitt ta' opinjoni bejn il-Maltin u l-Ingliži kien hemm ukoll konflitt aktar importanti ta' **interessi**. Il-Gvern Kolonjali ma riedx jidhol għar-responsabilità li jżomm il-prezz tal-hobż baxx u li jolhoq xogħol għal kulhadd kif xtaq l-Maltin għax dan seta' jnissel dejn publiku konsiderevoli.⁵ Barra dan fil-każ partikolari tal-qamħ jidher konflitt čar, li rawh ukoll l-Ingliži, bejn l-interessi tal-poplu Malti u ta' dawh il-*'ftit* neguzjanti Ingliži li riedu jispekulaw fil-kummerč f'Malta u fil-Mediterran biex jagħmlu qliegħ kbir ħafna.⁹

F'dan l-artiklu se naraw kif u għaliex f'inqas minn erbgħin sena, sa l-1836 in-neguzjanti Ingliži rnexxiehom jeqirdu minn Malta kull kontroll tal-gvern fuq l-importazzjoni tal-qamħ.

Il-qagħda tal-Maltin rigward il-qamħ:

Tajjeb naraw l-ewwel x'kienet is-sitwazzjoni eżatta tal-Maltin rigward il-qamħ. Skond ka'koli mogħtija minn osservaturi Ingliži u ohrajn, fid-dħul tas-seklu dsatax, madwar żewg terzi ta' l-ikel tal-Maltin — li kienu jgħoddu minn

* Innota li meta r-riferenza tkun diğà għet ikkwotata issibha indikata taħt l-istess numru.

100,000 sa 120,000 ruh — kien jiġi minn barra.¹⁰
 L-iktar stima tajba dwar il-konsum ta' qamħ f'Malta bejn 1-1828 u 1-1835 jagħtihielna G. Ward, li kien Supretendent tal-amministrazzjoni tal-qamħ tal-gvern, kif tidher f'Tabella 1.

Tabella 1

**MEDJA TAL-KONSUM ANNWALI TA' QAMĦ F'MALTA
 BEJN L-1828 U L-1835 ¹¹**

(Bis-salma = mal-470 libbra)

| | Importat | Ta' Malta* | Total |
|----------------------------|----------|------------|---------|
| Qamħ | 62,857† | 13,421 | 76,278 |
| Xghir u qmuh ohra nferjuri | 11,245 | 13,599 | 24,844 |
| Mahlut (xghir u qamħ) | — | 22,223 | 22,223 |
| Total | 74,102 | 49,243 | 123,345 |

* Bejn wiehed u iehor.

† Jinkludu xi 5,000 salma għas-Servizzj Ingliżi.

Din turi li 82% tal-qamħ użat f'Malta kien impurtat waqt li jekk tqis kull xorta ta' qamħ u xhir użat mill-Maltin 60% kien barrani f'dan iż-żmien.

Mnejn kien jingieb dal-qamħ? Taħt il-Kavallieri l-aktar minn Sqallija.¹² Fi żmien l-Ingliżi mbagħad l-bieċa l-kbira kien jingieb min-nofs in-nhar tar-Russja (madwar il-Baħar l-Iswed) kif ukoll mill-Eġittu u xi ftit mill-Afrika ta' Fuq.¹³ Bejn 1-1822 u 1-1832 il-qamħ Eġizzjan kien jammonta għal kważi 30% tal-qamħ barrani mikul f'Malta.¹⁴ Imma dan kien l-iktar qamħ irħis għax kien l-agħar kwalità tal-Mediterran: infatti Maitland ried ibiegħu 'l f'qar fl-1820 bħala:

"a cheap and wholesome food... to the poorer classes... who have hitherto been accustomed to eat barley and other inferior kinds of grain"¹⁵

Billi Malta kienet toqgħod tant fuq l-importazzjoni għall-ikel ewlieni tal-poplu, il-gvern ried joqgħod attent li l-importazzjoni qatt ma tonqos (niftakru li qabel 1-1830 kien għad anqas hawn vapuri jaħdmu bl-isteam) u li n-negozjanti — li kienu ftit — ma jingħaqdux flimkien biex jgħollu l-prezz iktar milli jkun hemm bżonn.¹⁶

Għalhekk gara li l-osservaturi u amministraturi Ingliżi, fil-waqt li kkundannaw **fil-prinċiplu** l-monopolji tal-gvern

fuq l-importazzjoni tal-qamh, fil-prattika kollha kienu jaqblu li din is-sistema kienet qed taħdem tajjeb hawn Malta. Il-kummissarji tal-1812, ngħidu aħna, fil-waqt li qalu li s-sistema kienet

"designated by the odious name of monopoly"

ammettaw li

"here for a considerable number of years it [the corn monopoly] appears to have answered the two great political needs of bettering the conditions of the poor, and of procuring an increase of revenue."¹⁷

Il-kummissarji hawnhekk qiesu żewġ vantaġġi tal-monopolju:

(a) li l-prezz tal-qamh seta' jinżamm moderat dejjem b'għid kbir għall-fqar li kienu hafna

(b) li bil-monopolju, meta l-prezz tal-qamh barrani kien jorhos hafna, il-gvern seta' jagħmel profitti kbar biex ikun jista' jlaħhaq ma' l-ispejjeż tal-amministrazzjoni — vantaġġ li bdew jagħmlu użu regolari minnu l-Ingliżi u li meta tneħħa l-monopolju fl-1822, żviluppa fit-taxxa fuq il-qamh.

Barra dan, il-poplu Malti kien dara b'din is-sistema ta' prezz stabbli għall-ikel ewlieni tiegħu. Maitland qal li l-Maltin kienu "highly alive" għal dak li kien jigri dwar i-qamh, u kien jibza' li jekk jitneħħa l-monopolju "an alarm would be general among the people".¹⁸

Għalhekk il-gvernaturi Maitland, Hastings (1824-26) u Ponsonby (1827-35), u Hankey is-Segretarju prinċipali (1821-38) kollha qiesu li jehtieg jinżamm xi kontroll fuq l-importazzjoni tal-qamh. Imma dawn, kif se naraw, kellhom jikkumbattu mal-Colonial Office f'Londra għax, barra li dan kien favur il-kummeré hieles, Londra kienu dejjem jaslu l-ilmenti tan-neguzjanti Ingliżi f'Malta.

Il-Monopolju Jitneħħa fl-1822:

Maitland, mill-esperjenza ta' l-Ingliżi bejn l-1800 u l-1812, kien iqis li, mhabba l-monopolju, il-qamh kien jingieb Malta bi prezz aktar għoli mill-ikieku kien kompetittiv. Għalhekk kien lest li jneħħi l-monopolju, basta n-neguzjanti jassiguraw li qamh igħibu dejjem u bi prezz moderat. Imma l-ebda neguzjant ma kien lest għal dan. Darba biss, fl-aħħar xhur tal-1815, kien ingħata kuntratt biex tingieb kunsinna

ta' qamh bi prezz iffissat — u hawn in-neguzjant kien ghamel qliegħ esagerat u l-gvern xejn ma swielu. Għalhekk Maitland kien iddeċieda li la l-gvern kellu jibqa' responsabbli biex il-poplu jkun fornut bl-ikel kontinwament u bi prezz moderat, il-gvern ukoll messu jibqa' jgawdi l-profitti li setghu jinkisbu mill-monopolju.¹⁹ Infatti Maitland stess stqarr f'Jannar, 1816, li mhux biss kien ser ikompli bil-monopolju, imma kien ukoll hađu minn taht idejn l-Università biex jikkontrollah direttament, għax ma kienx jafda l-Maltin:

"I have in substance taken the whole of this concern [the corn monopoly] entirely out of the hands of the Maltese and placed it, in its principal parts, directly under government..."²⁰

Fil-1818, imbagħad, Maitland illegalizza dawn il-miżuri billi qiegħed il-monopolju f'idejn dipartiment tal-gvern imsejjah il-'Board of Supply'.

Imma dal-monopolju tnehha fi żmien qasir imħabba l-pessjoni tal-qagħda mwiegħra tal-kummerċ f'Malta. Maitland, li għalih l-aktar importanti kien il-bilanċ tal-budget tal-gvern, fl-1819 kien qajjem hafna tgergir fost in-neguzjanti b'dazji godda fuq ix-xgħir u qmugh ohra ta' kwalità inferjuri li ma kenux maħkuma mill-monopolju.²¹ U mbagħad, kif ikkummenta Hankey, "came the Greek Revolution of 1821, which completed the destruction of the trade of Malta".²²

In-neguzjanti Ingliżi, li kienu ilhom jipprotestaw għal xejn kontra l-miżuri skabrużi ta' Maitland, fl-1821 ifformulaw petizzjoni għall-Parlament Ingliż. Skond Mitrovich²³ din iffirmawha n-negozjanti Ingliżi u Maltin kollha, kif ukoll nies ohra Maltin ta' min jorbot fuqhom, imma l-istil tagħha huwa kollu Ingliż. Dawn talbu fost l-ohrajn it-tnehhija tal-monopolju għax qalu li

"this Board [of Supply] is not only unnecessary, but, as now constituted [as a government department], highly prejudicial to commerce, and destructive to the welfare of the Island."

Fil-fatt din il-petizzjoni ntbagħtet lis-Segretarju tal-Kolonji, Lord Bathurst, li ddiskutieha ma' Maitland billi dak ż-żmien kien Londra; u n-neguzjanti aċċettaw li jirtirawha bil-kundizzjoni li jittieħdu xi miżuri favur il-kummerċ.²⁴

Maitland haddem rasu: l-ewwel habbar il-ħsieb tiegħu li jnehħi l-monopolju tal-qamh (Government Minute, 22 September 1821) u xahrejn wara stieden suġġeriment dwar x'kellu jsir, bil-miktub jew bil-kelma, minn għand kull sezzjoni

ta' nies (Government Minute, 7 December). B'hekk heles mill-possibiltà ta' xi storbuju kontra l-miżuri godda.

Intlahaq kompromess bejn l-interessi fiskali tal-gvern u s-sigurtà dwar l-ikel għall-Maltin, ix-xewqat tan-neguzjanti, u dawk tal-produtturi tal-qamh f'Malta. Dan gie proklamati fl-24 ta' Jannar, 1822: il-kummerċ tal-qamh kellu jkun miftuh għal kulhadd minn Lulju 1822 'l quddiem.

Il-proklamazzjoni tidher li kienet studjata tajjeb biex tkun milquha mill-poplu. L-ewwelnett it-tnehhija tal-monopolju antik gie pprezentat bħala esperiment biss:

"His Excellency the Governor having most maturely and deliberately considered the question how far the corn monopoly which has existed for centuries in these possessions should be done away with, and having called to his aid the opinions of all such persons in these islands who thought themselves competent to give any opinion on the subject, he feels himself disposed, though with considerable doubt and difficulty on his part, to try the experiment of throwing open the commerce in this most important article of necessity. His Excellency does it with doubt and difficulty because he is convinced, generally speaking, that the wisest system of Government is to adhere to what has been practically ascertained to be beneficial to the people in lieu of setting up novel theoretical speculation."

Imbagħad Maitland semma x'benefiċċji kienu mistennija:

"Anxious, however, ... to give a fair trial to what is thought may prove ultimately beneficial to these islands, and equally alive to the necessity of stretching any point at the present moment that even bears the appearance of increasing the commerce, or of giving employment to the lower classes of the people, he is pleased to proclaim..."

U fl-ahharnett assigura lill-Maltin li l-Gvern kien se jkompli jiprotegihom minn xi nuqqas ta' qamh jew prezzijiet esagerati:

"... It is not his intention that government should interfere... with the commerce in grain so long as the poorer classes of the inhabitants be supplied with bread at a fair and moderate rate. But as the Government must keep a stock in hand to prevent any scarcity, or any sudden, or excessive rise in the price of corn, and as it must continue its assistance in providing for the inhabitants should such scarcity or high prices be of any duration, he deems it necessary, with a view to secure the interests of Government on the one hand, and to protect the agricultural interests of these island on the other, to adopt the following regulations and restrictions on this head..."

Maitland hekk stabilixxa taxxa fuq il-qamh ta' madwar 25%.

Din baqgħet tghakkes il-fqar Maltin sal-1939 u fiha storja interessanti hafna. ²⁵ Hawnhekk se naraw biss kif in-neguzjanti Ingliżi rnexxielhom jeqirdu l-ftit kontroll li l-proklamazzjoni halliet f'idejn il-gvern billi waqqfet 'Riserva Qamħ tal-Gvern' u tat il-gvern id-dritt li jipprojbixxi ir-re-esportazzjoni ta' qamħ minn Malta jekk l-hażna tan-neguzjanti tkun inqas minn 15,000 salma.

Ir-Riserva Qamħ tal-Gvern:

Ir-Riserva Qamħ tal-Gvern kellha tkun ta' madwar 30,000 salma li setghu jaqdu l-bżonnijiet ta' Malta għal xi 5 xhur. L-ewwel htieġa tar-Riserva kienet biex Malta qatt ma jkun jonqosha qamħ għall-gharrieda. Dan il-periklu iktar kien jolqot il-Maltin meta kienu fi gwerra kontinwa kontra t-Torok. L-Ingliżi kellhom qawwa kbira fuq il-baħar ta' min jorbot fuqha. Imma ta' min isemmi li fil-kriżi internazzjonali tal-qamħ tal-1899, reġa' ssemma "the risk of not being able to buy at all" il-qamħ meħtieġ. ²⁶

Imma l-biża ta' skarsezza totali naqset u nfatti d-dritt tal-gvern li jwaqqaf ir-riesportazzjoni qatt ma ntuża. ²² Fl-1824, meta n-neguzjanti ma baqghux jimportaw qamħ bħal qabel, l-Aġent tal-Qamħ tal-gvern qal li ma kien hemm

"no real cause of alarm in case of actual want for then shipments from various parts of the Mediterranean will be brought". ²⁷

Kellu raġun għalhekk is-Segretarju tal-Kolonji, Lord Glenelg, jgħid fl-1836 li f'Malta ma kienx hawn iktar riskju ta' skarsezza totali ta' qamħ:

"when trade is daily expanding its multifarious channels... Malta, as a constituent portion of the British Empire, can have nothing to dread from sudden attack or overwhelming emergency." ²⁸

Imma r-Riserva Qamħ kella skop iehor iktar importanti. Kien intenzjonat li l-gvern ma jhallix skarsezza artifiċjali li setghu johlqu n-neguzjanti, l-aktar billi jiftiehm, biex imbagħad ibiegħu bl-gholi żżejjed. Skarsezza artifiċjali f'Malta setgħet tinholq faċilment l-aktar għax kien hemm ftit incertezza dwar l-importazzjoni: fl-Eġittu, il-Pasha seta' jagħmel li jrid u gie li gholla l-prezzijiet iżżejjed — u fil-fatt fl-aħħar tas-snin 1820 l-Eġizzjani kienu qed ikabbru l-qoton flok il-qamħ; Sqallija kienet qed timporta daqs kemm tesporta fis-seklu dsatax; u madwar il-Baħar l-Iswed fl-xitwa l-maltemp kien ifixkel il-kummerċ, u malajr seta' jinqala xi

nkwiet politiku li jwaqqaf il-kummerċ jew jgholli l-prezzijiet. Għalhekk Calvert, l-Agent tal-Gvern, sostna li r-Reserva kien messa tikber għal bejn 50,000 jew 60,000 salma (forsi għax kellu kummissjoni ta' 1% fuq ix-xiri u l-bejgħ).²⁹

Min-naħa l-oħra n-neguzjanti kienu mdejqa għax bil-bejgħ tal-qamħ tar-Riserva l-gvern seta' jikkontrolla l-prezzijiet u ma jagħtix ċans għall-ispekulazzjoni. F'ilmenti li bagħtu lill-Gvern, it-tliet kumpaniji Ingliżi ta' M. Fletcher, J. Hunter u J. Ranking, sostnew li fi żmien ta' paċi ma kienx hemm għalfejn il-gvern jindahal fil-kummerċ tal-qamħ għax skond il-prinċipji tal-kummerċ nieles,

"any combination of merchants can have no other permanent effect than to ensure a larger and cheaper supply."³⁰

Hankey wegibhom li kienet propju "this very fluctuation that would be insupportable to the population," u li l-gvern kien wiegħed li ma jhallix li tigri.³¹ Ponsonby wkoll qal li l-gvern kellu juża r-Riserva biex ma jhallix il-prezzijiet joghew għal dak l-"unknown interval of time" qabel ma l-kompetizzjoni terġa' tniżżilhom għan-normal.³²

Il-gvern kien iqis serjament il-possibiltà ta' ftehim bejn in-neguzjanti li setghu jgibu l-gvern dahru mal-hajt. Maitland kien ġa qies dan fl-1816.³³ U fl-1899, għad li kien hemm kompetizzjoni oħra bejn n-neguzjanti tal-qamħ u tad-dqiq, meta l-prezzijiet tal-qamħ kienu joghlew, kemm n-neguzjanti tad-dqiq kif ukoll tat-tħin setghu jagħmlu qliegħ esagerat — "and they naturally do so without hesitation," irrapporta kumitat mwaqqaf t'apposta.²⁶

Hankey irrefjuta l-argument tan-neguzjanti li l-pożizzjoni ta' Malta f'nofs il-linji tal-kummerċ ma kenitx tħalli ċans għal ftehim bejniethom. Kien hemm l-eżempju ċar tal-gżira ta' Corfù: meta Maitland neħħa l-monopolju tal-gvern fuq il-qamħ fl-1816, in-neguzjanti ftiehmu bejniethom u ghollew il-prezzijiet tant li l-gvern kellu jerga' johloq il-monopolju. U din l-istorja irrepriet ruhha fl-1833 taht Lord Nugent.³³

In-neguzjanti tal-qamħ u l-indħil tal-gvern fil-kummerċ fi żmien ir-Riserva — 1822-36:

X'gara fl-fatt meta tneħħa l-monopolju f'Lulju, 1822? Għal bidu n-neguzjanti ġabu qamħ biżżejjed biex jinqeda l-poplu, il-prezzijiet mal-Mediterran kienu baxxi, u l-gvern

ma ndaħalx fil-kummerċ.²⁷ Imma fil-ħarifa ta' l-1824, min-flok ziedu l-ħażna tagħhom għax-xitwa kif kien mistenni, in-neguzjanti kienu baqgħalhom biss 1,000 salma li kienet is-servi għal ġingħa.³⁴ Ir-raġunġ ta' dan mhix ċara.

Il-gvern kellu bilfors jaqdi lill-poplu mir-Riserva tiegħu u jixtri l-qamħ mill-ġdid biex dejjem jibqgħalu Riserva tajba.³⁴ Billi l-ebda neguzjant ma ha l-offerta għall-importazzjoni li hareġ il-gvern f'Ottubru, 1824, dan irnexxielu jixtri 20,000 salma direttament mill-Eġittu u Sqallija eżatt qabel ma l-prezzijiet irduppjaw.³⁵ Kieku m'għamilx hekk il-Gvern kien jidhol fi spejjeż akbar. Bil-prezzijiet telgħin u r-Riserva bi prezz baxx li kellu l-Gvern, in-neguzjanti ma għabux iżjed qamħ fl-1825 u hekk il-gvern qisu reġa' ha l-monopolju tal-qamħ kif ilmentaw in-neguzjanti Ingliżi.³⁶

Ma tistax toqgħod tagħti t-tort lin-neguzjanti jew lill-gvern. Biss in-neguzjanti Ingliżi donnhom riedu jsibu f'hiex jaqdbu biex jehilsu mir-Riserva tal-gvern halli jkunu jistgħu jispekulaw u jagħmlu qliegħ kbir. Infatti G. Ward, is-Supretendent tar-Riserva, innota li, għad li n-neguzjanti barranin kellhom iħallsu 1s. 8d. iżjed dazju fuq kull salma minn dak li kienu jħallsu l-Ingliżi (xi 10s.), u għad li dawn kienu jingħataw tant attenzjoni mill-gvern, in-neguzjanti Ingliżi kienu importaw biss 4,886 salma matul is-sena 1825, fl-waqt li l-barranin għabu 3,000 iżjed minn hekk.³⁷

Billi raw li kien diffiċli li jeqerdu għal kollox ir-Riserva tal-gvern, fl-1825 in-neguzjanti talbu li l-gvern ma jibqax jixtri u jbiegħ il-qamħ f'kompetizzjoni magħhom. Minflok il-gvern kellu jixtri l-qamħ għar-Riserva ta' mhux iktar minn 35,000 salma (daqs konsum għal sitt xhur) bl-offerta, u mbagħad ibiegħu biss meta jkun se jithassar jew meta l-prezz tal-qamħ joghla aktar minn 40 skud (66s.) is-salma.³⁶

Is-Segretarju tal-Kolonji għalhekk ordna lill-gvern ta' Malta biex fil-waqt li jieħu hsieb l-interessi ta' l-amministrazzjoni, jara wkoll li r-Riserva Qamħ tiegħu tkun amministrata b'mod li kemm jista' jkun ma tfixkilx il-kummerċ tan-neguzjanti.²²

Imma billi l-gvern hassu fl-bżonn li jkompli jbiegħ u jixtri f'tit jew wisq għal rasu, in-neguzjanti rnexxielhom jiperswadu lil Kummissarji ta' l-1830 (li għamlu rapport dwar il-finanzi tal-gvern mingħajr ma ġew hawn Malta), li l-gvern ma messux jibqa' "acting as a merchant" fl-amministrazzjoni tar-Riserva tal-Qamħ.³⁸ Din id-darba l-Uffiċċju tal-Kolonji

ordna lil Ponsonby biex ma jixtrix iżjed qamh permezz ta' agenti tal-gvern barra minn Malta.³⁹

Biex inkunu nafu sew kemm kien jindahal il-gvern fil-kummerċ tal-qamh, tajjeb inharsu lejn Tabella 2, li tkopri ż-żmien kollu meta s-sistema tar-Riserva kienet qed taħdem — bejn 1-1825 u 1-1836 (meta ddeċidew li din tispicċa). Hawn għandna l-ammont ta' **qamh importat kull sena min-neguzjanti u mill-gvern**, l-ammont li dan xtara minn għand in-neguzjanti u l-ammont li dawn **it-tnejn** u l-**biedja Maltija** kienu ta' kull sena jbieghu għall-**konsum** tal-Maltin. Fit-tabella għandna wkoll il-livell tal-prezzijiet tal-qamh bl-ingross f'Malta minghajr id-dazju (C.I.F.) għax dawn kienu influwenzati mill-eżistenza u x-xiri u l-bejgħ tar-Riserva tal-gvern.

Mit-tabella jidher li minn total ta' 722,488 salma ta' qamh barrani kunsmat f'Malta bejn 1-1825 u 1-1836, kwart minnhom (180,694 salma) kienu fornuti mir-Riserva tal-gvern. Billi 83,507 salma minn dawn il-gvern kien xtrahom minghand in-neguzjanti f'Malta, il-gvern kien importa biss 13% tat-total ta' qamh barrani. B'kuntrast ma' dan, fl-aħħar 7½ snin tal-monopolju (1815-June 1822) il-gvern kien importa xi 83% tal-qamh li tqiegħed fil-fosos u xtart biss 16% minn għand in-neguzjanti.⁴¹

Jidher ċar ukoll kif bejn 1-1825 u 1-1830 il-gvern indaħal sewwa fil-kummerċ għax il-bejgħ ta' qamh mir-Riserva — li kienet il-biċċa l-kbira mixtrija direttament minn barra — kien jammonta għal 31% tal-qamh barrani kunsmat f'Malta. Imma wara 1-1830, imhabba l-insistenza minn Londra kif semmejna, il-gvern kien iforni inqas minn 20% — u hafna minn dan kienu importawh in-neguzjanti.

Diffiċli tifhem għala in-neguzjanti ma kinux igibu kwantità ikbar ta' qamh. Tassew li l-eżistenza ta' Riserva kbira tal-gvern li kienet intenzjonata li żżomm il-prezzijiet baxxi ma kenitx thalli lok għall-ispekulazzjoni. Infatti r-Riserva massima ta' 1-1829 gabet magħha wkoll bejgħ massimu annwali li qatt għamel il-gvern minnha. U l-istess meta r-riserva tal-gvern kienet waslet biex tinbiegħ fl-1824 qabel il-qamh jitħassar, in-neguzjanti ma baqgħux jimportaw bħal qabel. Imma kif tispjega l-fatt li fl-1826 ebda neguzjant ma ha l-offerta biex iforni qamh għan-**navy**, meta ngħataw erba' xhur żmien għal offerta u tmien xhur oħra biex jingieb il-qamh?⁴²

In-neguzjanti Ingliżi donnhom kienu determinati li jaraw

Tabella 2

MIN KIEN IFORNI L-QAMH GHALL -MALTIN BEJN L-1825 U L-1836 40

(Bis-salma = mal-470 libbra)

| Data | Importazzjoni | | | | Prezz salma qamh, C.I.F. Malta (c) | Konsum | | | |
|------|---------------------------------|---------------------|--------------------------|--------|------------------------------------|-------------------|------------------|----------------------|--------|
| | Min-N. ghall-konsum lokali. (a) | Min-N. ghall-G. (b) | Mill-G. ghar-Riserva (b) | Total | | Bejgh mill-G. (d) | Bejgh min-N. (a) | Mill-hsad lokali (e) | Total |
| 1825 | 37,626 | 8,516 | 23,007 | 69,149 | s. d. | 37,626 | 22,228 | mhux | — |
| 1826 | 44,586 | — | 8,949 | 53,535 | 28- 8 $\frac{1}{2}$ | 44,586 | 16,057 | maghruf | — |
| 1827 | 51,261 | 5,777 | 18,661 | 75,699 | 30- 4 | 51,261 | 16,496 | — | — |
| 1828 | 32,871 | 21,316 | 10,652 | 64,839 | 36- 1 $\frac{3}{4}$ | 32,871 | 16,876 | 25,977 | 75,977 |
| 1829 | 31,667 | 776 | — | 32,443 | 35-10 $\frac{1}{4}$ | 31,667 | 23,293 | 22,206 | 77,166 |
| 1830 | 34,248 | 8,685 | — | 42,933 | 29- 2 $\frac{1}{2}$ | 34,248 | 15,657 | 23,317 | 73,222 |
| 1831 | 48,597 | 13,572 | — | 62,169 | 32- 5 $\frac{3}{4}$ | 48,597 | 16,863 | 10,857 | 78,317 |
| 1832 | 45,935 | 6,844 | — | 62,779 | 32- 3 | 45,935 | 7,676 | 18,827 | 72,438 |
| 1833 | 44,354 | 9,311 | — | 53,665 | 29- 1 $\frac{3}{4}$ | 44,354 | 15,237 | 13,880 | 73,471 |
| 1834 | 43,096 | 481 | 20,187 | 63,764 | 29-10 $\frac{1}{4}$ | 43,096 | 12,114 | 23,884 | 78,094 |
| 1835 | 48,188 | 5,215 | 7,000 | 60,403 | 30- 9 $\frac{3}{4}$ | 48,188 | 8,710 | 20,404 | 79,302 |
| 1836 | 51,786 | 3,014 | — | 54,800 | 27- 1 $\frac{3}{4}$ | 51,786 | 8,500 | 21,088 | 81,374 |

Ir-Riserva Qamh tal-Gvern, fit-tmiem ta' kull 3 xhur, kienet tammonta għall-medja ta' 27,955 salma; kellha massimu ta' 51,098 salma fl-1828, u minimu ta' 9,506 salma fl-1833.

Tifsir: N. = Neguzjanti; G. = Gvern; C.I.F. = Cash-Insurance-Freight.

is-sistema tfalli biex ma titkompliex. Dan jidher mill-fatt li meta rnexxielhom jiksbu t-tneħħija tar-Riserva tal-gvern fl-1837, kif se naraw, riedu konferma uffiċċjali biex donnu jidhlu b'ruħhom u ġisimhom f'dan-negozju.

Min-naħa tal-gvern ma jidhirx li kien hemm indħil bla bżonn fil-kummerċ. Hastings u Ponsonby, it-tnejn favur il-kummerċ hieles fil-prinċipju u taħt pressjoni minn Londra, għamlu li setghu biex ma jfixklux in-neguzjanti. Fl-ahħar mill-ahħar it-tnejn kienu jqisu li l-espansjoni tal-kummerċ kien wieħed mill-mezzi biex jinstab ix-xogħol għall-eluf ta' Maltin qieghda. ⁴³ Kemm Hastings fl-1825 kif ukoll Ponsonby fl-1827, ⁴² tilfu opportunitajiet ta' profitt għad-dipartiment tar-Riserva Qamħ billi ma xtrawx jew bieghu fi żmien ta' qliegh biex ma jfixklux lin-neguzjanti. U wara l-1830 infatti, biex igawdu n-neguzjanti, ir-Riserva saret piz finanzjarju għall-gvern. ⁴⁵

Sadattant, fil-waqt li għamlet possibbli ftit jew wisq il-helsien tal-kummerċ tal-qamħ, is-sistema ta' Riserva kienet ħarset lill-poplu minn tibdil kbir fil-prezzijiet. Fil-bidu ta' l-1831, nġhidu ahna, billi l-prezzijiet fl-Ingilterra għolew hafna, in-neguzjanti bagħtu l-qamħ tagħhom kollu 'l hemm, u kieku mhux għax kien hawn ir-Riserva, il-Maltin kien ikollom ihallsu prezz għoli wisq għall-hobż ta' kuljum. ³²

Il-kontroll fuq il-qamħ importat jispicċa għal kollox fl-1837:

Il-mod kif tneħħa l-ftit kontroll li kien baqagħlu l-gvern fuq in-neguzjanti tal-qamħ huwa interessanti ferm għax jikxef il-verità: il-kontroll tneħħa għal 'ftit' neguzjanti kontra r-rieda tal-Maltin u tal-amministrazzjoni Inġliża f'Malta.

Meta l-Kummissarji tal-1830, minn Londra qalu li l-gvern ma messux ikompli jindaħal fil-kummerċ tal-qamħ, Ponsonby u l-uffiċċjali tiegħu haduħa maġghom qattgħa bla habel. Hankey infatti tela' Londra biex jiddiskuti sewwa dan is-sugġett — 'the most important branch of the administration'. ⁴⁶ Kif wera l-awditur Thornton, ma kienx veru dak li qalu l-Kummissarji li r-Riserva kienet qed tinżamm bit-telf. ⁴⁷ Is-suggeriment tagħhom li jekk kien hemm bżonn ta' Riserva,

"this can be most conveniently and fitly done by directing the Commissariat to make the purchase in the usual manner

[bl-offerta]",

kien bla bażi għax bħas-sistema eżistenti, b'hekk ukoll seta' jsir it-telf u kien ikollu jtkompla l-indħil fil-kummerċ biex jinbiegħ il-qamħ qabel jehżien.²²

L-iktar difiża tal-kontroll li mpressjonat lil Goderich, is-Segretarju tal-Kolonji, kienet it-theddida ta' Ponsonby u Hankey li seta' jinqala' l-inkwiet fost il-Maltin għax,

"if the government should remain without such a stock and the prices of grain rule at a high rate for any considerable time, two alternatives would in that case present themselves ... either that the government would be suddenly called on to feed the People at a ruinous expense, or be content to see that People driven to insurrection ... for the Maltese, though a much enduring and patient race, are aware to a man of the pledge that exists ... and when pressed by famine would go to all lengths to exact fulfilment."²²

Infatti Goderich kiteb lit-Teżor Inġliż li s-sistema ta' Riserva kella tibqa' għax

"there is no calamity which the people of Malta would view with greater dread than the suspension of the control of government over that important branch of their internal economy."⁴⁸

Għalhekk fil-waqt li wissa lil Ponsonby ma jfixkilx lin-neguzjanti billi jixtri l-qamħ minn għandhom, l-affarijiet baqgħu bħal qabel.

Numru ta' Maltin attivi fil-pulitka fl-1832 u fl-1836 baġtu żewġ petizzjonijiet lill-Parlament Inġliż għal riformi fil-gvern ta' Malta u fost l-oħrajn talbu t-tnaqqis tad-dazju fuq il-qamħ u biex jingħataw sehem fit-tmexxija tad-Dipartiment tal-Qamħ li minnu kien ilhom imcaħħda sa mill-1815.⁴⁹

Fuq dawn it-talbiet ikkummenta Peter Smith, awtorità dwar Malta fl-Uffiċju tal-Kolonji. Huwa qal li dak li talbu l-Maltin kien "perfectly intelligible and fair", u sostna li kienu jagħmlu

"a singular contrast to the object [li allura ma kienx għust] which the few British merchants engaged in trade with Malta have during the last twenty years never ceased to press upon the consideration of Government: namely... the absolute cessation of all interference on the part of Government with the supply of [corn to] the Island."⁵⁰

Imma dak li riedu "the few British merchants" sar fil-fatt.

Meta fl-1836, kienu ġejjin Austin u Lewis bħala Kummissarji biex jstudjaw il-problemi ta' Malta, Lord Glenelg,

is-segretarju tal-Kolonji, fuq talba tan-neguzjanti, qalilhom jirrapurtaw ukoll dwar il-kwistjoni tar-Riserva tal-Qamh u s-‘sliding scale’ tad-dazju.⁵¹ In-neguzjanti Ingliži malajr ippubblikaw din l-informazzjoni f’Malta. U l-mexxejja Maltin ipprotestaw kontra t-tnehhija tal-kontroll tal-gvern mill-kummerċ tal-qamh għax l-interessi tagħhom kienu se ibatu biex igawdu n-neguzjanti.⁵²

Imma kif jidher mir-rapport tagħhom, Austin u Lewis kienu favur hafna l-kummerċ hieles.

Infatti, fuq parir tagħhom, it-tnehhija tar-Riserva tpoġġiet quddiem il-Kunsill tal-Gvern, li kien twaqqaf fl-1835 b’7 membri (4 minnhom uffiċjali) u li ma kellu ebda saħħa legiſlattiva, fis-26 t’Awissu, 1836. Mit-tliet membri mhux uffiċjali — il Baruni de Piro, is-sur Agostino Portelli u s-sur Aspinall li kienu jirrapprezentaw lil propjetari tal-art, u lin-neguzjanti Maltin u dawk Ingliži hadd ma aċċetta li titneħħa r-Riserva għad li kollha, bħala produtturi jew neguzjanti tal-qamh, kien jaqblilhom personalment. Portelli ssuġġerixxa li r-Riserva tkun f’idejn bord independenti mill-Gvern; l-oħrajn talbu ż-żmien biex jaħsbu u l-laqgħa aġġornat.⁵³ L-Acting Governor, il-Kurunell Evans, min kif irrapporta dan kollu, jidher li anqas hu ma ried jeqred il-kontroll tal-gvern.

Imma Glenelg baqa’ deċiż favur in-neguzjanti u fis-7 ta’ Novembru, 1836, ordna l-ħruġ ta’ avviż li l-gvern ma kienx se jixtri iżjed qamh.⁵⁴ Sadattant f’Ottubru kien lahaq Gvernat-ur ġdid, Sir H. Bouverie (1837-43) li milli jidher kien iktar lest joghġob ix-xewqat ta’ Londra bla ma jagħti każ wisq tal-Maltin. Dan malajr laqqa’ l-Kunsill dwar l-ordni ta’ Glenelg u kif irrapporta hu stess:

“the Council at once saw that the steps to be taken appertained to the executive authority and therefore expressed their wish to leave entirely to me the adoption of these executive measures necessary to give full effect to the orders of His Majesty’s Government.”⁵⁵

Jiġifieri l-Kunsill ma riedx ikollu x’jaqsam, u kien ikun kollu ta’ xejn. Tassew kif gergru l-Maltin li l-Kunsill

“cannot in any way contribute to the relief of the deplorable state of the Island.”⁴⁹

L-avviż li temm iż-żamma tar-Riserva deher fil-**Gazetta tal-Gvern** tal-11 ta’ Jannar, 1837.

Jidher li Glenelg kien servili għall-interessi tan-neguzjanti Ingliži f’did-deċiżjoni mill-ittra li baġhaq fil-15 ta’ Jan-

nar, 1837 fejn ordna li d-deċiżjoni li titneħħa r-Riserva tigi ppublikata fil-**Gazzetta tal-Gvern** — kif fil-fatt ġa kien sar —

“for the assurance of the merchants who are still in doubt.”⁵⁶

Hobz il-Maltin mingħajr ħarsien mill-Gvern:

Ftit wara li nbiegħ il-qamħ li kien baqa' tar-Riserva f'Novembru 1838, kien hawn skarsezza internazzjonali tal-qamħ u n-neguzjanti f'Malta hallew 5,000 salma biss (li kienet isservi għal 20 jum). Imma wiehed jinnota r-rejazzjoni differenti tal-Gvernatur il-ġdid. Fil-waqt li stqarr li din kienet sitwazzjoni “of great anxiety”, Bouverie m'ghamel xejn ħlief ittama li xi tagħbijiet qamħ li kienu ġejjin mill-Baħar l-Iswed jinbiegħu Malta fejn il-prezzijiet kenu għolew bħal f'postijiet oħra:

“It is not my intention to lay an embargo upon corn in port unless the stock shall be reduced to within a few days consumption being fully aware of the impolicy of interfering with the trade.”⁵⁷

Xahar wara Bouverie qies il-possibiltà li jbaxxi d-dazju jekk il-prezzijiet joghlew iżjed; imma, għaddli fis-sitwazzjoni l-uniku rimedju li ra kien li l-gvern jerga' jiehu l-monopolju tal-qamħ, xorta sostna li, la dan kien spiċċa sittax-il sena qabel,

“It is better to leave the trade to itself than to interfere with it by any measure of inadequate efficiency.”⁵⁸

Sadattant għall-Maltin dan kien ifisser miżerja akbar għax il-prezzijiet għolew daqs ta' l-Ingilterra, Leghorn u Genoa.⁵⁷ Ma kienx argument li dawn kienu prezzijiet kompetittivi, għax il-pagi f'Malta jidher li kienu baxxi hdejn postijiet oħra: J. Davy fl-1842 osserva li l-pagi fil-Ionian Islands “are rather more than twice as high as in Malta”.⁵⁹ Jekk fl-1836 ġa kien hemm xi nies li mietu bil-ġuħ, nistgħu nimmaginaw x'għaks inholoq meta għolew il-prezzijiet tal-Fobz, għax dan mhux biss kien jinħass direttament minn dawk li ma kellhomx biex jixtru loqma, imma anki dawk li kienu jaqilgħu xi haġa, ma kienx possibbli għalihom li jagħtu karità lill-eluf ta' tallaba li kien hawn Malta f'dak iż-żmien.⁶⁰

Imma l-Uffiċju ta' Londra kienu mitlufa fi kwestjonijiet ta' prinċipju. Meta Bouverie kien kiteb dwar il-qagħda anzjuża ta' Malta f'Novembru, 1838, Glenelg kien issuġġerixxa s-soluzzjoni tal-Kummissarji tal-1830 li l-Kummissarjat tas-

Servizzi Inglizi f'Malta jzomm Riserva hu: dan issa ntbaghat lit-Teżor Ingliz. Imma t-Teżor wiegeb li dan kien imur kontra l-prinċipju tal-kummerċ hieles li fuqu (jew imħabba l-interressi?) kien tnehha l-kontroll ta' qabel:

"if a reserve stock is held by the Commissariat in the event of a temporary short supply and enhancement of the price, the whole principle of those arrangements would be subverted."⁶¹

U tassew: kieku l-gvern indaħal b'xi mod kienu jergħu jinqalghu l-istess problemi ta' qabel man-neguzjanti.

It-Teżor ta biss il-permess lill-Gvernatur li f'każ ta' emergenza li ma jkunx hemm qamħ Malta, dan seta' juża terz tar-Riserva tal-Kummissarjat (xi 200 salma li sserve għal jumejn għall-poplu) — u anke din kella tinbiegħ bi prezzijiet kompetittivi.⁶²

Dan il-każ ma garax għax il-Maltin qagħdu għal prezzijiet kompetittivi u n-neguzjanti allura għabu l-qamħ Malta.⁶³

Imma dan juri kif 'ftit' neguzjanti Inglizi kellhom aktar setgħa fit-tmexxija ta' Malta mill-Maltin kollha f'daqqa. Infatti meta nħoloq bżonn ta' difiża imperjali fl-1840, imħabba l-inkwiet politiku fil-Baħar l-Iswed, it-Teżor kellu jaċċetta li f'Malta tinzamm Riserva spejjeż tal-Gvern Ċivili — għad li f'dal każ ukoll Bouverie qagħad attent li ma jurtax in-neguzjanti.⁶⁴

Billi l-Gvern ma mpurtaħx mill-qagħda ta' Malta, xi Maltin ippruvaw isolvu l-problema minn jeddhom. Hasbu biex iwaqqfu speċi ta' koperattiva fuq l-istil ta' l-Universitá li qabel kienet tmexxi l-monopolju.

Il-prospett ta' dil-koperattiva imsejha "**Società Nazionale dei Grani**" kien ippubblikat għall-inqas darbtejn: jeżistu kopji ta' l-1839 minn F. Naudi & Co., u oħra minn G.B. Mompalao & Co. fl-1840. Kien prospettat li l-kumpanija takkwista l-kapital minn fost il-Maltin b'imgħax ta' 4%

Imma ma jidhri li dan twaqqfet. A. Portelli, li kif rajna kien rappreżentant tan-neguzjanti Maltin fil-Kunsill tal-Gvern, għad li kien jaqbel ma' l-ideja, kiteb lill-Baruni V. Azzopardi, li kien meqjus bħala l-awtur tal-prospett, li kien se jidhol f'riskju kbir għax l-koperattiva ma setgħetx tirnexxi. Portelli deherlu li, minn meta l-gvern ma baqax jindaħal fil-kummerċ, in-neguzjanti tal-qamħ kienu armaw b'vapuri kbar tagħhom u kellhom kapitali kbar li ma għhom ma setgħetx tikkompeti koperattiva.⁶⁵ Barra li Portelli kellu ten-

denza jaqbel mal-gvern ma nafux x'interessi ohra seta' kellu f'dil-biċċa.

U l-poplu Malti kellu bħal hmar ibati l-konsegwenzi, għax kien "a much enduring and patient race" iktar milli haseb Hankey. Meta ftit snin wara, bejn l-1845 u l-1847 il-prezzijiet tal-qamh għolew b'xi 30% imħabba n-nixfa kbira li hakmet lil Malta u l-bżonn ta' iktar hluq ma' l-Ewropa għall-qamh tal-Mediterran, il-Maltin sofrew immensament min-nuqqas ta' ikel. L-Ingilterra, li f'dak iż-żmien kienet qed tixtri l-qamh għall-Irlanda (fejn ukoll mietu hafna nies bil-ġuħ), lill-Gvernatur P. Stuart ma hallitux jixtri l-qamh għall-Maltin għax "such an indefensible departure from general [free-trade] principle" ma setgħetx issir qabel ma l-gvern ikun inkuraggjixxa "the exertions of private traders" billi jissuspendi d-dazju fuq il-qamh. Stuart, min-naħa tiegħu, ma riedx jagħmel dan għax beża' jhalli barra dħul tant importanti għall-kaxxa tal-gvern — xi 38% tat-total tal-budget.⁶⁶ U l-poplu żugraga fin-nofs!

Kien biss meta l-prezzijiet esagerati tal-hobż habtu ma taqlib politkiu ieħor fl-1919, li l-poplu rvella.⁶⁷

Sadattant il-poplu mill-1822 sa l-1939 baqa' dejjem ihal-las taxxa lill-gvern u profit lin-neguzjanti. U n-neguzjanti jerga' kienu jgħollu l-qamh iżżejjed meta jistgħu kif innota Rowsell fl-1877.⁶⁸

Tassew li l-Kummerċ ta' Malta għax kien hieles seta' iktar jespandi għal xi żmien.⁶⁹ Imma ma kenitx instabet is-soluzzjoni mixtieqa kif tforni l-poplu Malti bil-qamh meħtieġ bi prezzijiet moderati u ftit jew wisq stabbli mingħajr indħil fil-kummerċ min-naħa tal-gvern. Taht pressjoni ta' ftit neguzjanti, l-Uffiċju Kolonjali kien qies biss l-interessi tagħhom u warrab għall-ġenb ir-responsabilità li ma jhallix il-poplu batut jaqa' fil-miżerja.

REFERENZI

1. Ara A. Mifsud, "L'approvisionnement e l'Università di Malta nelle passate Dominazioni," *Archivum Melitense*, Vol. III, No. 5, pp. 175-191.
2. Ara P. Muscat, "Aspects of Municipal Government in Malta," *Teżi tal-B.A.(Hons.)* 1975, pp. 8-9.
3. Ara [Public records Office, London], C[olonial] O[ffice], 163/33: Accounts of the Università of Valletta 1800-14, Rapport ta' l-awditur W.H. Thornton, 12 July 1816.

- 4 Ara Lord Hobart to Cameron (First Civil Comm.), Instructions, 14 May 1801, publikati minn W. Hardman, **A History of Malta during the French and British Occupations** (London, 1909), p. 354.
- 5 Ara [Royal Malta Library] Desp[atches] 5, p. 49: "Report on the Meta," 17 Jan. 1828, iffirmat minn S. Bathurst.
- 6 Desp. 1, p. 222: Maitland to Bathurst, 31 Aug. 1814.
- 7 Dwar dan il-konflitt bejn l-opinjoni Maltija u Inġliża ara C. Price, **Malta and the Maltese** (Melbourne, 1954), pp.2-3, 22-26.
- 8 V[alletta] P[alace] R[ecords], Desp. 33: Treasury to C.O., 12 Dec. 1838.
- 9 Ara C.O. 163/37, pp. 139-40: "Remarks on the Maltese Petition for the redress of grievances, 1836," minn Peter Smith, segretarju għall-affarijiet dwar Malta fil-C.O.
- 10 Ara Price, **op. cit.**, p. 3; R[oyal] Comm[ission], 1812, p. 178. u nota Nu. 3.
- 11 Ara Desp. 14, p. 159: Statement ta' G. Ward, 1 Jan 1836.
- 12 Ara B. Blouet, **The Story of Malta**. (London, 1972) pp. 143-6.
- 13 Ara Desp. 1, p. 229: Maitland to R. Liston (f'Konstantinopli) 17 Aug. 1814; u Oesp. 4, p. 340: Calvert to Hankey, 3 Nov. 1824.
- 14 Ara I-M[alta] G[overnment] G[azette], No. 1426, 4 Apr. 1848, p. 127.
- 15 Govt. Minute, 7 Feb. 1820.
- 16 Ara R. Comm. 1812, p. 165; Desp. 1, p. 528: Maitland to Bathurst, 11 Jan. 1816.
- 17 R. Comm. 1812, pp. 165, 167, 178.
- 18 Desp. 1, p. 528: Maitland to Bathurst, 11 Jan. 1816.
- 19 **Ibid.**, pp. 528-9.
- 20 **Ibid.**, p. 530.
- 21 Ara l-Proklami ta' l-1 Mar., 12 Aw., u 5 Nov. 1819.
- 22 Ara C.O. 158/68: Hankey to Hay, London 4 Mar. 1831, u żewġ rapporti mehmuża.
- 23 G. Mitrovich, **The Cause of the People of Malta** (London, 1836), pp. 31-7. Aktarx li l-ideja giet minn petizzjoni li n-negozjanti ta' Londra kienu għamlu fl-1820 lill-Parlament Inġliż biex dan japplika l-prinċipji tal-kummerċ fiha: ara D. Thomson, **Europe since Napoleon** (1966 rev. ed., Gt. Britain), p. 162.
- 24 Ara Mitrovich, **op. cit.**, p. 30.
- 25 Ara P. Bartolo, "British Colonial Fiscal Policy in Malta, 1812-38," Teżi tal-B.A. (Hons), R.U.M., 1973.
- 26 Ara **Report of the Committee on the Wheat and Flour Trade** (Malta, 1899).
- 27 Desp. 4, p. 339: Calvert to Hankey, 3 Nov. 1824.
- 28 Ara V.P.R., Desp. 29: Glenelg to Evans, 26 July 1836.
- 29 Ara Desp. 4, pp. 336-40: Calvert to Hankey, 3 Nov. 1824 u 28 Apr. 1827; u Desp. 2, p. 215 J.N. Laudep (neguzjant) to Hastings, London, 30 Nov. 1825.
- 30 Ara Desp. 2, p. 158: Kopja ta' l-ittra tan-neguzjanti lil W. Horton, London 16 Apr. 1825.
- 31 **Ibid.**: Ara l-Kummenti ta' Hankey ma' ġenb dak li qalu n-neguzjanti.
- 32 Desp. 8, p. 112: Ponsonby to Goderich, 30 May 1831.
- 33 Desp. 14, p. 154: Report ta' Hankey, 26 Jan. 1836.
- 34 Desp. 4, p. 339: Hankey to Bathurst, 15 Mar. 1827.
- 35 Desp. 2, p. 124: Power to Bathurst, 15 June 1825.
- 36 **Ibid.**, p. 156: ara nota Nu. 30.
- 37 Desp. 3, pp. 17-18: Ward to Hankey, 26 Dec. 1825.
- 38 **Comm of Colonial Inquiry, 1830** (London, 1830), p. 10.
- 39 V.P.R., Desp. 24: Goderich to Ponsonby, 1 May 1831.

- 40 Migbura hekk: (a) u (c) minn R. Comm. (1836-38), Part I, pp. 38-40; (b) u (d) minn Desp. 7, p. 186: Ward to Hankey, 22 Dec. 1835 u Thornton, **The Auditor's Report, 8 Nov. 1838** (Malta), App. A; (e) mill-M.G.G., No. 1426, 4 Apr. 1838, p. 127: il-figuri jinkludu terz mill-maħlut.
- 41 R. Comm. 1836-38, Part I, p. 36.
- 42 Ara Desp. 4, p. 209: Ponsonby to Hay, 23 May 1827.
- 43 Ara W.H. Thornton, **Memoir on the Finances of Malta** (Malta 1836), pp. 66-7.
- 44 Desp. 3, p. 11: Hankey to Hay, 10 Jan. 1826.
- 45 Thornton, **The Auditors Report**, 8 Nov. 1838, p. 5.
- 46 Desp. 8, p. 35: Ponsonby to Goderich, 1 Feb. 1831.
- 47 Ara Thornton, **The Auditor's Report**, pp. 6-8.
- 48 V.P.R., Desp. 25: Kopja ta' l-ittra tal-C.O. lit-Teżor, 25 Oct. 1831.
- 49 Ara l-petizzjoni ta' l-1836 f'Mitrovich, **op. cit.**, p. 65
- 50 C.O. 163/37, pp. 139, 140: "Remarks—" minn P. Smith.
- 51 C.O. 158/91: G. Grey (għal Glenelg) lil Ewart (M.P. ta' Liverpool li kien wassal it-talbiet ta' Kumitat tan-Neguzjanti), 2 July 1836.
- 52 *Ibid.*, Evans (acting Governor) to Glenelg, confidential, 23 Aug. 1836.
- 53 Desp. 15, pp. 176-7: Evans to Glenelg, 29 Aug. 1836.
- 54 V.P.R., Desp. 29: Glenelg to Bouverie, 7 Nov. 1836.
- 55 Desp. 16, p. 20: Bouverie to Glenelg, 4 Jan. 1837.
- 56 V.P.R. Desp. 30: Glenelg to Bouverie, 15 Jan. 1837.
- 57 Desp. 17, pp. 484-5: Bouverie to Glenelg, 15 Nov. 1838.
- 58 Desp. 17, p. 567 u Desp. 18, u. 17: Bouverie to Glenelg, 24 Dec. 1838, u 7 Jan. 1839.
- 59 J. Davy, **The Ionian Islands and Malta** (London 1842), I, p. 421.
- 60 C.O. 158/115: Report on the Poor in Malta.
- 61 V.P.R., Desp. 33: Treasury to C.O., 12 Dec. 1838.
- 62 Desp. 18, p. 18: Bouverie to Glenelg, 7 Jan. 1839.
- 63 Desp. 17, p. 540: Bouverie to Glenelg, 29 Nov. 1838.
- 64 Ara V.P.R., Desp. 36: Stephen (for C.O.) to Trevelyan (for Treasury), 10 Sept. 1840; Treasury to Commiss General (Malta), 12 Sept. 1840; u Desp. 19, pp. 316-7: Bouverie to Russell, 15 Oct. 1840.
- 65 Ara kopja ta' l-ittra ta' Portelli lill-Baruni Azzopardi f'R.M.L., Ms 263.
- 66 Ara C. Price, **op. cit.**, pp. 106, 213.
- 67 Ara **Commission of Enquiry into the Events of the 7th and 8th June, 1919** (Malta 1919), Part VI; u H. Frendo, **Ir-Rivoluzzjoni Maltija tal-1919** (Malta, 1970), pp. 19-24.
- 68 Ara **Mr. Rowsell's Report, Parliamentary Papers, c-2032** (London 1878), p. 13.
- 69 Ara J. Mifsud, "The Maritime Trade of Malta, 1800-1900 Tesi tal-B.A. (Hons.), R.U.M., 1973, pp. 117-8.